



PEPA O FAAMATALAGA 26 MATI 2026

TULAGA O LE SAPALAI MA LE TAU O LE SUA'U A'O FAAAUAU LE TAU MA FE'ESE'ESEAIGA I SASA'E TUTOTONU

O le taua ma fete'ena'iga o lo'o tulai mai i le va o Amerika, Isaraelu ma Irani i Sasa'e Tutotonu, ua mafua ai le lē mautonu i le faaauauina o le sapalai o suau'u e le'i fa'amamaina, ma ua mafua ai fo'i le si'itia maua luga o tau o oloa tau suau'u i le lalolagi.

O atunuu Pasefika, e aofia ai ma Samoa, o loo faaauau ona mata'ituina lelei le gasologa o lenei fe'ese'eseaiga, faapea ni ona aafiaga i le faaauau ai o le sapalai o le suau'u, e agai mai le vasa Pasefika.

Mo le silafia e le tatou atunuu, o lea na taunu'u mai le va'a suau'u i Samoa i le aso 24 o Mati 2026. A mae'a le utuina o oloa suau'u, o le a mafai ona lava le suau'u i totonu o le atunuu e tusa ma le 50–60 aso mo le penisini ma le tiso, ae 80 aso mo le karasini (Jet/Kerosene)

O le isi va'a suau'u o loo fuafua e taunuu mai i le amataga o le masina o Me 2026, faapea le isi va'a e taunuu mai i le amataga o le masina o Iuni 2026.

E pei ona faailoa i luga, e ui i le lē mautonu o a'afiaga o le ogasami o le Strait of Hormuz, lea o lo'o fai ma alava'a autu e fela'ua'i ai oloa suau'u, e ao ona faailoa atu, **o lo'o lava le sapalai o oloa suau'u i totonu o le atunuu**, ma e leai se tulaga e ono faapopoleina ai.

Mo le taimi nei, e talosagaina le mamalu o le tatou atunuu, ina ia una'ia le faaaoga lelei ma le tatau o oloa tau suau'u i galuega faaauau e pei ona masani ai.

FAUTUAGA MO PAMU PENISINI MA LE MAMALU O LE ATUNUU

O lo'o mata'ituina e le Komiti o Mataupu Tau Suau'u (PTF), faatasi ai ma le Kamupani o lo'o tufatufaina le suau'u i totonu o Samoa (PPS), le fa'asoasoina o le suau'u i le atunuu atoa. E fautuaina pamu penisini uma ina ia faaauau pea a latou galuega masani, ae ia fa'amalosia le pulea lelei o le fa'atauina atu o suau'u i le mamalu le atunuu.

E fautuaina le au fai taavale ma pisinisi uma ia faaaoga ma le tatau oloa tau suau'u. **E le o iai se tulaga faaitiitia o le suau'u i le atunuu.** Ua maitauina nisi ua so'ona faatau mai oloa suau'u i pamu penisini, ona o le popole ina ne'i faaitiitia le sapalai o lea oloa i le agai i luma. Peitai, o le a aafia ai ma le faasoa atu o oloa suau'u i auaunaga moomia i le atunuu, faapea isi tagata lautele. E toe faamanatu atu ai, o ia faatauga e **solitulafono**, ma e ono tutupu ai nisi mala, ma aafia ai le saogalemu lautele.

Ua toe faamanatu atu i pamu penisini uma, o lo'o ia i latou le tiute fa'aletulafono e mautinoa ai, tulaga saogalemu uma mo le faatauina atu o oloa suau'u. E fautuaina pamu penisini ina



ia faaaoga lo latou silafia i tagata masani ma faiga masani o le fa'atauina o suau'u, e pulea lelei ai le faasoasoina o suau'u i se tulaga talafeagai.

E faatagaina le faaaogaina o fagu pa'u laiti ua faamaonia (e pei o le 5 lita), pe a saogalemu ma talafeagai mo le fa'aaogaina e konekarate ma vaa fagota. E tatau i pamu penisini ona te'ena so'o se faatau pe a le talafeagai, pe lē saogalemu fo'i le fagu, pe afai fo'i e iai ni masalosalo i le teuina po'o le faaaogaina o le suau'u.

E tatau i pamu penisini uma ona faamautinoa le tausisia o tulaga o le saogalemu i taimi uma, mo le puipuiga o tagata lautele ma tagata faigaluega.

FAAAUAU LE TUUINA ATU O FAAMATALAGA I ASO/VAIASO O LUMANAI

O lo'o faaaauau pea ona mata'itu e le Malo le tulaga o le fe'ese'eseaiga i Sasa'e Tutotonu, ma o le a tuuina atu faamatalaga lata mai i ni aafiaga i le sapalai o oloa suau'u, faapea le tau e faatau atu ai, e pei ona faailoa i amataga o masina taitasi.

O lo'o tapena foi e le Malo ni fuafuaga ma galuega moomia, e tali atu ai i se aafiaga e ono tulai mai, ma o le a faailoa foi i le mamalu o le atunuu i le taimi talafeagai, aua le lagolagosua ma lona faatinoina.

Ia maua pea le to'afilemu i le tatou atunuu, a'o faaaauau ona mata'ituina ni aafiaga e ono tutupu mai, i fe'ese'eseaiga o loo tulai mai i Sasa'e Tutotonu.

END